



XII^e Dimanche du temps ordinaire

Saint Charles Lwanga / VUNDA – Jubilé d’albâtre et confirmation

Jr 20, 10-13 ; Rm 5, 12-15 ; Mt 10, 26-33

Bampangi ya munu na Yezo Kristo,

Yengeee ! Nzolaaa !

Nzolaaa ! Kieseese !

Na lumingu yayi ya kumi na zole na mvula ya ntete ya dibundu, beto ikele na kukembela mambu tatu ya m’funu awa na paroisse ya beto Saint Charles Lwanga na Vunda : diambu ya ntete ikele ndungisilu ya bamvula makumi nsambuadi na tanu ya paroisse ya beto ; ya zole : ndambu ya bakristo ketambula sakramento ya Nsiamisa ; ya tatu : beto ke kuiza pesa maplomes ya lutatamanu na dikuela ya n’longo na ba couples nionso yina kubamaka. Yina nionso ikele bansambu me pesa beto **Tataaaa.....Nzambiii !!!**

Na lumingu yayi, Mpova ya Nzambi beto me kuwa kena kupesa beto malongi tatu metadila luzingu ya kimukristo :

1. Dilongi ya ntete : Kutatamana kuzingila na makieleka

Na mukanda ya ntete, ngunza Jeremie kena kutubila mambu ya mpasi ba vuandaka monisa yandi samu yandi vuandaka longisa makieleka mpe kusemba mavanga ya imbi ya bantu ya kitandu na yandi. Beto me toma zaba yawu : bantu mingi ke sepelaka ve kana bakena kutuba makieleka bisika bawu ikele, samu makieleka ke fwemisaka bawu. Kansi samuna Jeremie, ata kutu bantu nionso kena kunuanisa yandi samuna makieleka, yandi me kutatamana

kusala kaka kisalu na yandi ya kingunza. Mukanda ya Mavanga ya Bantumua me tuba ti : *“Yawu me lutisa mbote mingi na kutumamina Nzambi, kansi bantu ve.”* (Ac 5, 29). Samuna Jeremie, *“mbote kutu bakoma yandi na dikuluzu samuna kutuba makieleka, kansi kukoma makieleka ve”*. **Attention mpila mosiii.....Kebaaa !!!**

Na kusadilaka mutindu yina, Ngunza Jeremie kena kulongisa beto na kutatamana na kuzingila na Mpova ya Nzambi na bisika bantu zola sadila yawu ve. Nakati ya lubangamu na yandi, ngunza Jeremie me tatamana na kuzingila na Nzambi. Beto zaba yawu ti imbi ke bikana kaka imbi, atako bantu mingi kena kusala yawu. Imbi ke bikanaka kaka imbi. Yawu lenda vwanda bantu mingi me sala imbi, to chorale ya mvimba, to Nganga-Nzambi to mpe tata préfet to n’longi, imbi lenda kituka mbote ve ! Yawu yina, Santu Polo me tuba : *“Nzambi ke kuiza fundisa konso muntu kulandila mavanga na yandi »* (Rm 14, 12).

Jeremie kena kulongisa beto na kuvuanda na ngui na kutubaka makieleka, na kutubaka luvunu ve samuna kusepedisa bantu ya inza. Mukristo nionso fuete sungika luzingu na yandi mpe kulonguka kutubaka makieleka, na insi ya beto yayi ya Congo, bantu me mesanaka kuwa mambu ke sepedisaka bawu, kansi bawu ke zolaka kuwa mambu ya makieleka ve. (Cf. 2 Tm 4,3-5).

2. Dilongi ya zole : Tula kivuvu ya nge na Nzambi na ntangu ya mpasi to ya lubangamu

Mutindu beto me kuwa yawu, na bampasi to na lubangamu, na mambu nionso ya imbi ba vuandaka sala yandi, Jeremie vutulaka ve, kansi yandi vuandaka kusambila kaka: *« Mfumu Nzambi, monisina munu kitumbu nge ke pesa na bantu yina kena kunuanisa*

munu, samu, na nge munu me yekola mambu na munu nionso » (Jérémie 11,20). Jeremie kuikilaka ti Nzambi ponaka yandi mpe kitulaka yandi ngunza ; Nzambi kaka mpe tulaka Mpova ya makieleka na inua na yandi ; yina zola tuba ti Nzambi kaka mpe fuefe tanina mpe kunuanina yandi na ntuala ya bambeni na yandi. Kivuvu ya Jeremie vuandaka kaka na Nzambi.

Mutindu mosi, na luzingu ya beto, beto ke kutanaka na bamambu mingi ya mpasi, ya kiadi, ya maniongo mpe ya bidilu. Na nani kuandi beto ke yekolaka nionso yina ? Nga beto ke zabaka kusambila mpe kubika Mpova ya Nzambi yawu sal'e? Nga beto ke kuendaka ve kutadisa bamambu na banganga n'kisi to na bantu ya inza samuna kuvutula imbi na imbi? Santu Polo ti: “ *Beno bana ya munu, beno vutulaka ve imbi na imbi beno mosi (...), samu ya sonamaka ti: “ Munu ke landaka muntu mambu, munu kaka ke futisaka m'fuka na konso muntu”* (Rm 12,19). Yawu me fuana ti beto salaka kaka kisalu ya beto, mpe beto bika Nzambi sala ya yandi na luzingu ya beto. Nzambi ikele mvutu ya kieleka na bandombolo ya beto, na bansatu ya beto, na bawonga mpe na bamambu nionso ke kuamisaka beto. Mukanda ya zole ya Exode me tuba: “*Mfumu ke nuanina beno mvita : samuna beno, beno dingalala na beno*” (Exode 14, 14).

Na konso muntu munu kena kulomba mutindu yayi : “*Tula luzingu na nge na maboko ya Nzambi, yandi ke siamisa nge*” (Ps 55,23). Kivuvu na Nzambi ya mutindu yayi ikele na Nsangu ya Mbote me tuba ti : “ *Beno mona wonga ve(...). Beno banga ve bantu yina ke kufwaka nzutu mpe lenda kufwa moyo ve ; kansi beno banga muntu yina lenda kufwa moyo na nzutu na tiya ya bamvula na bamvula*”. Yawu zola tuba ti bantu ya inza lenda nuanisa beto mpe kumonisa beto mpasi, kukitula beto bambevo, kansi diambu ya

nsuka kena maboko ya Tata Nzambi. Yandi ke taninaka mpe ke siamisaka beto (cf. Ps 118, 7). Santu Polo ti : « *Na mambu nionso, beto ke vuandaka na kiadi, kansi beto ke zingilaka na wonga ve, beto ke monaka mpasi, kansi beto ke zimbisaka ve kivuvu ya beto ; bawu ke bangikaka beto, kansi Nzambi ke bikaka beto ve : bawu ke bulaka beto : kansi beto ke kufuaka ve* » (2 Co 4,8-9). Beto tula kivuvu na Nzambi na mambu nionso.

3. Dilongi ya tatu : kuzaba kulemvukila mpe kusala mambote

Na Mukanda ya zole, Santu Polo kena kutubila beto ti : « *...dikaba ya bansambu ya Nzambi ikele mutindu mosi ve na disumu* ». kutumama ya Yezo nungaka lufua yina Adamo kotisaka na kukondwa kutumama na yandi. Ya zola tuba ti Kristo kuizaka bongisa mambu yina muntu ya ntete bebisaka. Mambu ya mbote ke bongisaka yina imbi bebisaka. Mavanga ya imbi lendaka manisa na inza kana beto me ndima na kuzingila kondwa kuvutusa imbi na imbi, mpe kubika Nzambi sala na lunungu na yandi, mutindu sadilaka yawu ngunza Jeremie. Kaka kusala mambote, kuzaba kulemvukila mpe kusolola lenda manisa bamambu ke kubuaka na kati ya beto bana ya Nzambi.

Bubu yayi, beto ke pesa maplome na bacouples ya paroisse ya beto. Batata mpe bamama yayi lenda tubila beto inki bawu mesala samu bawu zingila mingi na dikuela ; yawu ikele samu bawu me zaba kulemvukila to kulombasana balemvo mpe kusolola. Dikuela me kondua mambu ke vwandaka ve. Konso dikuela ke vuandaka na mambu na yawu. Kaka kulemvukila ke salaka ti n'kento to bakala zimbakana to lutisa kuandi diambu yina ya imbi samuna mambote ya dikuela. Atako mambu ya imbi kuizaka na dikuela ya bawu, kansi bawu lombasanaka balemvo samuna kutatamana kaka na kuzingila na nzola kisika mosi. Beno zaba ti Satana ke

bebisaka dikuela na ntangu yandi ketubilaka beno ti :”
Kuzimbakana ve diambu yina ya imbi yandi salaka nge”; “*Nge diaka vutudila yandi imbi yina yandi salaka nge*”; “*Kulemvukila yandi ve samu diambu yandi salaka nge ikele ngolo mingi*”.

Attention mpila mosiii.....Kebaaa!!!

Beto ke sambidila diaka samuna beno nionso ke kuiza tambula sakramento ya nsiamisa : Bika bansambu ya Mpeve ya Nlongo yadila beno samu yawu katula na beno bangindu ya kuvutulaka imbi na imbi, bangindu ya kuzingaka na kintantu, bangindu ya kuvuandaka na intu ngolo mpe ya kubika lulendo. Bika Mpeve ya Nlongo kitula beno bantu ya ngemba, ya luloloko mpe ya kintuadi. Na kilumbu yayi ya nsiamisa ya beno, konso muntu na kati ya beno zaba kutuba mutindu Santu François d’Assise: “ *Kisika yina ikele kintantu, munu tula nzola ; kisika yina me kondwa nlemvo, munu tula nlemvo ; kisika yina ikele mvambanu, munu tula bumosi*”. Amen.

+ Mgr André-Giraud PINDI
Evêque de Matadi